

Il-Qrendi fl-Istorja

Riċerka u kitba ta' Martin Formosa

Il-Maltin li ghexu qabilna fis-sekli l-imghoddija minn dejjem kienu jahsbu fil-futur u minn dak li ghad irid jigri wara li jispiċċaw huma u jilhqu uliedhom u ulied uliedhom. Din il-kurżità dwar il-futur teżisti anke llum u tibqa' sakemm jibqa' l-bniedem f'wiċċ din l-art. Jekk wiehed iqalleb fil-kotba ta' l-istorja li hallewlna ta' qabilna, jsib li għalkemm kienu jinteressaw ruhhom fil-passat kienu jippruvaw anke jibassru l-futur permezz ta' l-interpretazzjoni ta' kull ma kien isehh madwarhom. Hekk insibu li ċertu eremit Svizzeru¹ kien jghid li fl-1890 bosta bliet se jintradmu bit-terremoti, fl-1897 diżgrazzji kbar kellhom jigru madwar id-dinja kollha, fl-1955 tempesti u urugani kellhom jheżżu lid-dinja, fl-1960 Sqallija kellha tinzel taht wiċċ il-bahar u fl-1999 kellu jkun l-aħhar tad-dinja. Żewġ sekli ilu kienu jemmnu li d-dinja se tispiċċa fis-sena 2000 iżda llum dawn il-proferezzi waqghu u ż-żmien baqa' għaddej. Din il-kurżità li kellhom l-antenati tagħna dwar il-futur se ndawruha lejn żminijietom u se nagħtu harsa lejn rahalna, f'kif żviluppa sa issa mal-medda tas-snin u nhallu l-futur f'idejn il-pinna taż-żmien.

Fl-inhawi tal-Qrendi, sa minn żmien il-Feniċi jissemmev żewġ tempji mibnija lill-idoli. L-ewwel wiehed dak ta' Gebel Kim jinghad li kien dedikat lis-Seba' t'Ahwa Kabiri ulied Agruerus - Allat Gwardjani ta' l-Egittu² marbutin mad-dulluvju. It-tieni wiehed, dak dedikat lil Eshmun (Esculapio) - Alla tal-Medicina li kien meqjum mill-Egizzjani, mill-Feniċi, mill-Griegi u anke mir-Rumani. Eshmun flimkien ma' Astarte u ma' Melqart kienu meqjuma f'kull pajjiż fejn kienu jaslu l-Feniċi u tempji għalihom jeżistu f'Ċipru, f'Kartaġni, fi Sqallija, f'Sardinja u fi Spanja. Fil-fatt f'Ghawdex kien hemm tempju għal Astarte u għal Melqart kien hemm tempju f'Marsaxlokk u iehor fuq Birzebbuġa. Għalkemm dan hu dokumentat f'hafna kotba, huwa fatt li dawn l-allat kienu meqjuma fi Żmien il-Hadid meta fil-fatt Haġar Qim u l-Imnajdra huma ta' Żmien il-Haġar li jiġi ferm qabel. Illum il-ġurnata fil-Qrendi tinsab triq imsemmija għal Kabiri u li forsi ftit huma daww li jafu xi tfisser.

Jekk nersqu lejna b'qabza ta' eluf ta' snin wiehed jibda jiskopri ċerti ismijiet b'rabta ma' l-inhawi ta' madwar rahal twelidna. Hekk li mal-kosta li tibda sa minn fejn hemm Ghar Lapsi nsibu Ras Hamrija, kosta li tagħti fl-aħmar. F'dan il-post jinghad li jibda l-ilma li jiġgerra mal-postijiet ta' dik in-naha kollha u għalhekk kien jissejjah Ras l-Ghejjun. Wara kien hemm kalanka żghira maghrufa bhala But Scifa. Aktar lejn Wied iż-Żurrieq tinstab Ras il-Bajjada, art bajdanija kollha rdumijiet. Kien hemm ukoll Ghar il-Mitqub fejn kien

jinstab hafna tamar il-bahar u wara hemm Wied iż-Żurrieq u li nsibu li kien gie rranġat fis-seklu 19 u kien sar skoll għad-dghajjes bi spiża ta' £480. Kurjużna hafna hija r-rabta li hemm bejn l-isem ta' dan il-post u l-kulur iżraq tal-bahar għalkemm xi whud jassoċjaw dan l-isem mal-kulur iżraq ta' l-ghajnejn ta' hafna min-nies li joqogħdu f'din il-parti tal-gzejjer Maltin.

Fejn illum jinstab ir-rahall tal-Qrendi fl-antik kienu jeżistu bosta rhula żghar u li fosthom konna nsibu Hal Kbir bejn il-Qrendi u s-Siggiewi, Hal Tabuni bejn il-Qrendi u l-Girgenti³, Hal Lew u Hal Manin bejn iż-Żurrieq u l-Qrendi. Minn fost it-tmien irhula prinċipali li kienu jeżistu fis-seklu 17, jiġifieri n-Nax' xar, Birkirkara, Gudja, Żejtun, Qormi, Siggiewi, Haż-Żebbuġ u ż-Żurrieq, il-Qrendi hareġ minn ta' l-aħhar fl-1618 b'elf ruh f'190 dar. Fost dawn id-djar ta' min jghid li huwa dokumentat li fil-Qrendi kien hemm żewġ imtiehen tar-rih. L-isem tal-Qrendi jista' jkun li ġej mill-kelma taljana Grandi, isem li seta' gie mogħti minn xi familji għonja li kienu jabitaw f'dawn l-inhawi fejn kellhom il-feudo grande u li kienu bniew xi torrijiet biex ikunu difiżi mill-attakki tat-Torok.

Jekk wiehed ifttx fl-istorja ta' Malta, l-inhawi tal-Qrendi jissemmev fid-dettall b'rabta ma' tempesta qalila li sehhet fl-24 ta' Novembru 1343. F'din it-tempesta nsibu li nqerdu hafna nies f'Malta u anke f'bosta pajjiżi ohra. F'din it-tempesta kienet gherqet il-flotta Torka kollha li kienet ankrata f'Marsaxlokk⁴. Fl-istess jum kienu sehew terremoti li hezzew l-art u kienet nizlet l-art illum imsejha Tal-Maqluba. Jinghad illi hawn antikament kien jeżisti villagġ ta' ftit djar u li l-abitanti ta' dawn id-djar kienu aktarx ixxellerati. F'din id-diżgrazzja jinghad li l-art nizlet u salvat biss waħda mara devota li kienet fil-Knisja ta' San Mattew tagħmel l-orazzjoni. Hawn min jghid illi wara din il-ġrajja inbeda l-isem ta' Inqered, Qered u mbagħad issawwar fi Qrendi. Hawn min isostni li l-purċissjoni ta' San Girgor taf il-bidu tagħha wara din it-tempesta. Hemm ohrajn li jghidu li din bdiet issir b'wegħda mill-antenati tagħna minhabba l-pesta jew minhabba l-hbit mit-Torok. Iżda l-awtur Stefano Zerafa jsostni u jipprova permezz ta' dokument intitolat "*It-Tempesta tas-sena MCCCXLIII*" illi din il-proċessjoni bdiet issir b'wegħda tat-tempesta ta' l-1343. Illum il-ġurnata din id-data hija mfakkra bl-isem tat-triq wiesgħa u twila li tghaddi mill-Imqabba sal-Pjazza tal-Maqluba.

Fil-bidu ta' l-eżistenza tar-rahall tal-Qrendi, jiġifieri fi żmien il-Gran Mastro Fra Raimondo Perellos li kien isaltan bejn l-1697 u l-1720, kien jeżisti speċi ta'

Parlament li kien imsejjah “Kunsill Popolari” u li lahaq kien iffurmat minn aktar minn 100 ruh⁵. Kien maqsum fi tnejn, mad-Dritta u mas-Sinistra. Il-Qrendi kellu żewġ rappreżentanti f’dan il-Kunsill u kienu jpoġġu n-naha tad-Dritta. L-arma tal-Qrendi kif kienet stabbilita mill-antik tikkonsisti fi “Stilla fidda fi kwadru ikhal fuq kamp nofsu abjad u nofsu ahmar”. L-iskrizzjoni tar-rahal tal-Qrendi hija *Tyrium dirutas servo moles - Għal ġebel qim imsemmija*.

L-iżvilupp tad-djar ta’ l-abitazzjoni fil-Qrendi kien wiehed konsiderevoli meta wiehed jikkunsidra li fl-1530 il-Qrendi u ż-Żurrieq flimkien kienu jghoddu 400 dar, iżda wara li nfired minn maż-Żurrieq, fil-Qrendi wahdu sa l-1667 in-numru ta’ djar tela’ għal 215 u sa l-1830 dan naqas għal 201.

F’ċensiment li kien sar fis-sena 1890 in-numru ta’ djar kien tela’ għal 360. In-numru ta’ nies li kienu joqogħdu fl-inhawi taż-Żurrieq u l-Qrendi fl-1530 kien jammonta għal 2000 u mbagħad fl-1667 fil-Qrendi wahdu nsibu li kienu jghixu 1090. F’ċensiment li kien sar fl-1760 fil-Qrendi kienu jghixu 682 u fosthom kien hemm 13-il kjeriku u tlieta oħra miżżewġin. Ir-residenti reġġu żdiedu għal 1077 fl-1830. Fl-1888 il-popolazzjoni kienet 1240. F’ċensiment li sar fl-1890 il-popolazzjoni tar-rahal baqgħet tlaħhaq 1240.

Jekk nitfgħu harsitna fiż-żmien aħhari tal-kavallieri f’Malta meta kien jahkem Fra Emanuel De Rohan insibu li fil-Qrendi kien hawn persuna li spikkat fil-kuraġġ u fl-għerf u dan għaliex minn fost il-faqar li kien jeżisti dan irnexxielu jilhaq tabib. Dan ma kien hadd hliet Gregorio Mifsud. Wara li kien studja f’Napli u f’Malta, il-Gran Mastru De Rohan kien tah il-warrant ta’ tabib u fil-fatt kien serva fis-*Sacra Infermeria*⁶. Lil Gregorio Mifsud insibuh fil-lista ta’ Deputati⁷ li kienu mahturin biex jirrapreżentaw lill-poplu Malti fil-Kungress irrifurmat mill-Gvernatur Sir Alexander John Ball R.N. hekk kif spiċċat il-hakma Franciża u mal-bidu tal-hakma Ingliża. Fil-fatt dik li sa dak iż-żmien kienet imsejha l-Assemblea inbidlet f’Kungress b’deputati eletti mill-kapijiet tal-familji ta’ l-irhula u l-ibliet. L-ewwel seduta saret fl-14 ta’ Frar 1799 fil-Palazz ta’ Sant’Anton fejn fil-fatt baqgħu jsiru l-laqgħat ta’ dan il-Kungress. Bejn it-18 ta’ Frar 1799 u t-18 ta’ Awissu 1800, dan il-Kungress iltaqa’ hamsa u tletin darba. Fost id-dmirijiet tad-deputati eletti f’dan il-kungress dawn riedu jaraw li l-pubbliku jkun infurmat sewwa bid-deliberazzjonijiet kollha tal-Kungress u l-avviżi kellhom jitwählhli f’post li jarahom kulhadd. Kellhom ukoll l-inkarigu li jaraw li l-ordnijiet ikunu esegwiti u obduti. Dawn riedu jieħdu hsieb li jsir il-ġbir tat-taxxi u li l-battaljuni jkunu mantenuti bin-neċessitajiet kollha. Dawn kienu wkoll jieħdu hsieb il-kontroll fuq l-użin u l-bejgħ. Kienu wkoll jiġbru kwalunkwe karti stampati sabiex bihom isiru l-iskrataċ għall-ixkubetti tal-battaljuni ta’ l-irhula. Iż-żamma ta’ l-ordni kienet ukoll f’idejn dawn ir-rappreżentanti ta’ l-irhula u għalhekk kienu nhatru grupp ta’ nies onesti msejha *‘Gente d’Armi Volontari’*. Dawn ir-

rappreżentanti kienu ngħataw ordni fit-3 ta’ Ġunju 1800 sabiex jinżamm regjistru li fuqu jitnizzlu n-nies kollha tar-rahal jew belt bl-indirizz ta’ fejn joqogħdu u jkunu mmarkati n-nies li jiġu joqogħdu minn barra r-rahal. Dan għaliex kienu hafna dawk in-nies li minhabba l-ġuħ kienu jaharbu ’l bogħod mis-swar u jfittxu kenn fil-kampanja. F’dan iż-żmien kienet faqqgħet epidemija minhabba l-ġuħ u l-ghaks li kien hawn u minhabba din ir-raġuni n-numru ta’ suldati kien naqas sew. Wara li Alexander Ball kien ġibed l-attenzjoni ta’ l-Ammiral Nelson dwar din il-problema, fil-15 ta’ April 1799 kienet ingħatat ordni sabiex kull pajjiż kellu jipprovdni għadd ta’ suldati sabiex jiġu mghammrin l-kampijiet. Mir-rahal tal-Qrendi kienu ntagħzlu 52 suldat u dan kien ammont konsiderevoli meta wiehed jikkunsidra li mill-irhula ta’ madwarna l-ammont kien ferm inqas. Fil-fatt l-ammont miż-Żurrieq kien 32, minn Hal Kirkop 18 u minn Hal Luqa 37 suldat. Jingħad li kien hemm xi diżgwid bejn ir-rappreżentant tal-Qrendi Dr Gregorio Mifsud u l-Kappillan Dun Bert Caraffa li kien rappreżentant ta’ l-Imqabba fuq xi eżekuzzjoni ta’ xi deċiżjonijiet tal-Kumitat. L-aħħar seduta ta’ dan il-Kungress, fuq suggeriment ta’ Alexander Ball saret fit-18 ta’ Awissu 1800. F’dan iż-żmien kulhadd kien qed jistenna l-kapitulazzjoni ta’ Vaubois għaliex ir-riservi tal-qmugh wara s-swar kien naqas sew. Fil-fatt fit-2 ta’ Settembru l-Franciżi kienu ċedew u nhar il-Hadd 15 ta’ Settembru 1800 saret Quddiesa solenni u kantata bit-*Te Deum* f’San Ġwann⁸. Dan l-aħħar il-Kunsill Lokali ddeċieda li jsemmi triq għal Dr Gregorio Mifsud u ta’ min jghid li l-familja tiegħu baqgħet magħrufa bhala Tat-Tabibu. Fl-irhula tal-Qrendi u s-Siġġiewi b’mod speċjali għad hawn hafna familji li huma dixxendenti ta’ dan it-tabib kuraggjuż u kapaċi u li incidentalment jiġi r-raba’ bużnannu tiegħi.

Deputati

Mahturin biex jirrapreżentaw il poplu malti
Fil Congress irrifurmat min Ball.

18 frar 1799

Il Captan Sir Alexander J. Ball R.N. President.

Il General Don. Fran. Sav. Caruana, Rappreżentant tal Cleru.

Il General Ajutant Eman. Vitali: ta’ l-Imdina, ir-Rabat u Had Dingli.

In-Nutar Pietro Buttigieg: ta’ Haż-Żebbuġ.

Il Cappellan Don Salvatore Corso: tas-Siġġiewi.

Il Cappellan Don Bartolomeo Garaffa: ta’ l-Imkabba.

Is-Sinjur Gregorio Mifsud: tal Krendi.

Don Fortunato Dalli: taż-Żurriek.

L’Abbati Giuseppe Abdilla: ta’ Hal Safi.

Is-Sinjur Enrico Xerri: ta’ Hal Chircop.

Is-Sinjur Filippo Castagna: tal Gudia.

Don Pietro Mallia: ta’ Hal Aghxak.

Il Capu-Mastru Michele Cachia: taż-Żeitun.

Is-Sinjur Agostino Said: ta’ Haż-Żabbar.

Is-Sinjur Giuseppe Montibello: ta’ Hal Tarxien.

Is-Sinjur Giuseppe Casha: ta’ Hal Luka.

Is-Sinjur Stanislau Gatt: ta Hal Kormi.
Is-Sinjur Vincenzo Borg: ta Birkirkara.
L'Abbati Giovanni Gafà: ta Hal Gharghur.
Il Cavalier Paolo Parisio: tan Naxxar.
Il Cappellan Don Felice Calleja: tal Mosta.
Is-Sinjur Salvatore Gafà: ta Hal Lia.
Is-Sinjur Giuseppe Frendo: ta Hal Balzan.
In-Nutar Saverio Zarb: ta H'Attard.

DAUNA ELEGEU:-

Imhallel tal Congress: l-Avucac Dr Luigi Agius.
Segretarju: l'Abbati Savoye u Gio. Bat. Agius.
Deputati tas-Sanità: Gius. Gauci u Giov. Azopardi.

Fi żmien il-Gvernatur Maitland u sa 24 sena wara, l-irhula kollha kellhom Kmandant b'salarju mill-Gvernatur bit-titolu ta' *Luogotenente di Governo* u li fil-kampanja kien jissejjah *Kument*. Fil-lista tar-Rappreżentanti tad-Deputati u tal-Logotenent ta' l-Ibriet u tal-Kampanja fl-1802 nsibu lil Fran. Zammit bhala Kap tal-Qrendi⁹. L-ewwel darba li l-Qrendi kien jiffirma parti minn distrett kien fl-1840 fi żmien il-Gvernatur Bouverie. Mal-Qrendi kien hemm iż-Żurrieq, Hal Safi, l-Imqabba u Hal Kirkop. Dawn kienu jiffurmaw is-sitt distrett. F'kull distrett kien hemm Sindku u dan kien sar fuq suggeriment tal-Kummissarju Austin u Lewis. Fid-19 ta' Marzu 1888 kien hemm bidla fid-distretti u fil-fatt insibu l-Qrendi fid-9 distrett maż-Żejtun, Rahal Ġdid, Hal Tarxien, Hal Ghaxaq, il-Gudja, Hal Kirkop, iż-Żurrieq u Hal Safi.

Mill-bosta flagelli u mard li jissemmew fl-istorja ta' Malta, insibu li l-Qrendi kien helisha hafif flimkien ma' l-Isla, Hal Gharghur, Hal Balzan, Hal Kirkop, Hal Safi u Hal Ghaxaq fil-pesta ta' l-1813 li fiha kienu mietu 4572 ruh f'Malta u 96 ruh f'Ghawdex¹⁰. Hekk insibu li fl-1819 beda x-xoghol biex issir statwa ta' Santu Rokku mill-wisq maghruf Mariano Gerada li kien skultur ta' fama li ghex bejn l-1770 u l-1823. Mariano Gerada kien tghallem f'Valenzja u kien l-iskultur tar-Re ta' Spanja. Din l-istatwa tlestiet fl-1822, jigi fieri sena qabel ma miet Mariano. Hija hasra li din l-istatwa mhix wisq kultivata ghaliex bhalma ghidna, din ghandha rabta qawwiya ma' l-istorja ta' rahalna. Fl-1837 kien hawn il-kolera u din faqqgħet fil-Qrendi fis-16 ta' Lulju. Kien każ iżolat u li kien fatali. Kienu nqerdu 4252 minn 8785 każ li kienu rappurtati madwar Malta kollha.

Il-Knisja Parrokkjali ddedikata lil Santa Marija kienet tlestiet fl-1712 bl-Arkitett tagħha jkun Lorenzo Gafà. Din il-Knisja hija twila 113-il pied mill-fond tal-Kor sal-Bieb il-Magħgur, 76 pied minn faċċata għal ohra tal-Kappelluni u 22 pied minn pilastru għall-iehor tan-navata Magħgura. Il-Qanpiena l-magħgura tal-Knisja tal-Qrendi sas-seklu 19 kienet meqjusa bhala l-31 wahda fil-kobor minn daww kollha li nsibu f'Malta¹¹. Fil-fatt din il-qanpiena tiżen 18-il qantar u kienet swiet £140 fl-1788 u nhadmet minn Gioac. Trigance (1726-1796). Dan l-artiġġjan ta' fama flimkien ma' missieru (1660-1737) kienu l-fondituri ta'

l-Ordni ta' San Ġwann. Fost it-teżori ta' l-arti li nsibu fil-Knisja Parrokkjali ta' Santa Marija, fil-Kappellun tar-Rużarju hemm kwadru tal-Kurċifiss li hu xoghol ta' Suor Maria De Dominicis li kienet Karmelitana u li ghexet bejn l-1650 u l-1690. Hija studjat l-iskultura u l-pittura f'Ruma taht Bernini, Carlo Maratti u l-Kalabriz Mattia Preti. Sintendi ma nistghux ma nsemmux l-opra ewlenija, l-Istatwa artistika ta' Santa Marija, xoghol ta' Mastr'Antonio Chircop, skultur mill-Isla. Din inhadmet fl-1840. Huwa ghex bejn l-1801 u l-1869. Xoghlijiet ohra ta' dan l-iskultur huma l-vara tat-Trinità fl-Isla, il-Madonna tar-Rużarju fil-Gudja u ohra f'Haż-Żabbar, diversi puleni u appostli. Carlo Darmanin maghruf bhala Carlozzu mill-Isla hadem l-istatwa ta' Lourdes u taċ-Ċintura. Il-pittur Giuseppe D'Arena li ghex madwar l-1630 u li kien alliev ta' Guercino hadem il-Patri Etern f'din l-istess Knisja. Il-wisq maghruf Stefano Erardi li kien aktarx Żebbuġi u li studja f'Ruma pitter il-kwadru ta' San Stiefnu. Dan il-pittur kien jghix madwar l-1630 ukoll. It-Titular l-antik ta' l-Assunta ġie mpitter minn Rokku Buhagiari, pittur Bormliż li ghex bejn l-1725 u l-1805. Il-Kor u l-koppla tal-Knisja tal-Qrendi kienu ġew impittra minn Giuseppe Calleja, pittur Belti li twieled fl-1831 u tghallem taht G. Hyzler. Dan ix-xoghol illum ġie mibdul meta reġa' ġie ddekorat dan it-tempju fi żmien il-Kappellan Dun Karm Attard. Huwa kien hadem ukoll il-pittura ta' San Pietru u San Pawl (dawn ġew mghottija b'pittura ta' Pawlu Camilleri Cauchi), il-Fidi u kwadru tal-Madonna ta' Lourdes.

Għalkemm rahal zghir fil-periferija, il-Qrendi joffri storja u kultura f'nisga ma' kampanja mhux mittiefsa, b'karatteristika Maltija fil-milja tagħha. Iċ-ċiviltà li sawret dan il-wirt tant għażiż matul iż-żminijiet għarfet sa mill-bidu s-sbuhija ta' dawn l-inhawwi u għażlet din ix-xaqliba għal diversi raġunijiet validi. Fil-fehma tiegħi dan il-wirt kbir qed ipogġi piż fuq il-kuxjenza tagħna sabiex niehdu hsiebu, filwaqt li nkomplu niskopruh, napprezzawh u nġhaduh lil ta' warajna sabiex jibqat mfakkar u qatt minsi.

Hajr: Innocent Centorrino

Referenzi:

¹ Lis Storia Ta Malta - P.P. Castagna, I. CAP, P.12

² Ibid., VIII. CAP, P.351

³ Lis Storia Ta Malta - P.P. Castagna, II. CAP, P.199

⁴ Ibid., VI. CAP. P.303

⁵ Ibid., 3 parti, P.27

⁶ Minn kitba ta' Mario Zammit

⁷ Lis Storia Ta Malta - P.P. Castagna, 3 parti, P.57

⁸ L-Imqabba mal-medda taż-żmien - Editor: Charles Farrugia; 8. Kitba - Joseph Abdilla

⁹ Ibid., 3 parti, P.88

¹⁰ Lis Storia Ta Malta - P.P. Castagna, VII. CAP, P.311

¹¹ Lis Storia Ta Malta - P.P. Castagna, Parti, P.171